

භිප්‍රණනාව 01

ව්‍යාපාර පදනම හා ව්‍යාපාර ක්‍රියාත්මක වන පරිසරය
විමසයි.



නිපුණතා මට්ටම 01-1 : ව්‍යාපාර සංකල්පය විග්‍රහ කරයි.

ඉගෙනුම් ඵල

:

- ව්‍යාපාර සංකල්පය හඳුන්වයි.
- අවශ්‍යතා හා වුවමනා නිදසුන් ඇසුරෙන් පැහැදිලි කරයි.
- අවශ්‍යතා හා වුවමනා අතර වෙනස්කම් නිදසුන් දක්වමින් සසඳයි.
- නිෂ්පාදිත යන්න හඳුන්වයි.
- මිනිස් අවශ්‍යතා හා වුවමනා සපුරා ගනුයේ නිෂ්පාදිතවලින් බව තහවුරු කරයි.
- භාණ්ඩ හා සේවා අතර වෙනස්කම් සසඳයි.
- අවශ්‍යතා හා වුවමනා සපුරා ගැනීමක් වෙළෙඳපොළක් අතර පවතින සම්බන්ධතාව පෙන්වා දෙයි.
- ව්‍යාපාරවල ගති ලක්ෂණ නිදසුන් සහිත ව විස්තර කරයි.
- ව්‍යාපාර කටයුතු යන්න පැහැදිලි කරයි.
- දෙන ලද ව්‍යාපාරයක ව්‍යාපාර කටයුතු ලැයිස්තුගත කරයි.
- ව්‍යාපාර අරමුණු පැහැදිලි කරයි.
- ආර්ථිකයක පැවැත්මට ව්‍යාපාරවල දායකත්වය අගයයි.

විෂය සිද්ධාන්ත එකමිටට :

- ලාභ ලැබීමේ අරමුණින් පවත්වාගෙන යන මිනිස් අවශ්‍යතා හා වුවමනා සපුරාලීම සඳහා අවශ්‍ය භාණ්ඩ හා සේවා නිෂ්පාදනය, බෙදාහැරීම, අලෙවිය හා අනුබද්ධ සියලු කටයුතු සාමාන්‍යයෙන් ව්‍යාපාර ලෙස අර්ථ දැක්විය හැකි ය.
- ලාභ අරමුණින් තොර ව මිනිස් අවශ්‍යතා හා වුවමනා ඉටු කිරීම සඳහා පවත්වාගෙන යන ව්‍යාපාර ද පවතී.
- ඒ අනුව ව්‍යාපාර යනු මිනිස් අවශ්‍යතා හා වුවමනා ඉටු කිරීම සඳහා ඇති ඕනෑම ආර්ථික කටයුත්තකි.
- මිනිසා විසින් අනිවාර්යයෙන්ම සපුරාගත යුතු කායික හා මානසික තත්ත්ව මිනිස් අවශ්‍යතා ලෙස හැඳින්වේ.
- ආහාර, ඇඳුම්, නිවාස, අධ්‍යාපනය, සෞඛ්‍යය, සන්නිවේදනය, ප්‍රවාහනය, ආරක්ෂාව ආදිය අවශ්‍යතා වේ.
- මිනිස් අවශ්‍යතා සපුරා ගන්නා විවිධ ආකාර වුවමනා ලෙස හැඳින්වේ.
- ආහාර අවශ්‍යතාව සපුරා ගන්නා විවිධ ආකාර වන බත්, පාන්, ඉඳි ආප්ප, තේ වුවමනාවලට නිදසුන් වේ.
- අවශ්‍යතා හා වුවමනා සඳහා නිදසුන් පහත වගුවේ දැක්වේ.

අවශ්‍යතා	වූවමනා
<ul style="list-style-type: none"> ආහාර ඇඳුම් නිවාස අධ්‍යාපනය සෞඛ්‍යය සන්නිවේදනය ආරක්ෂාව 	<ul style="list-style-type: none"> බත්, පාන්, ඉඳි ආප්ප, තේ සාරි, කලිසම්, ගවුම්, සරම තට්ටු නිවාස, යුගල නිවාස, නිල නිවාස, නේවාසිකාගාර පාසල් අධ්‍යාපනය, පිරිවෙන් අධ්‍යාපනය, පෞද්ගලික පාසල්, පාඨමාලා, පොත්පත් රජයේ රෝහල්, පෞද්ගලික රෝහල්, බෙහෙත්, වෛද්‍ය පරීක්ෂණ දුරකථන, ෆැක්ස්, විද්‍යුත් තැපෑල, අන්තර්ජාල පහසුකම් පොලිසිය, හමුදාව, පෞද්ගලික අංශයේ ආරක්ෂක

- ජීවත්වීම සඳහා අත්‍යවශ්‍යයෙන් සපුරා ගත යුතු වීම, සෑම පුද්ගලයාට ම පොදු වීම, සීමිත වීම ආදිය අවශ්‍යතාවල ලක්ෂණ කිහිපයක් වේ.
- අසීමිත වීම, පුද්ගලයාගෙන් පුද්ගලයාට විවිධ වීම, ව්‍යාපාරිකයින්ට නිර්මාණය කළ හැකි වීම, පුද්ගලබද්ධ වීම, වූවමනාවල ලක්ෂණ කිහිපයක් වේ.
- අවශ්‍යතා හා වූවමනා අතර වෙනස්කම් පහත වගුවේ දැක්වේ.

අවශ්‍යතා	වූවමනා
<ul style="list-style-type: none"> සීමිත වේ. සෑම පුද්ගලයාට ම පොදු ය. ජීවත්වීම සඳහා අත්‍යවශ්‍යයෙන් ම සපුරාගත යුතු වේ. ව්‍යාපාරිකයින්ට නිර්මාණය කළ නො හැකි ය. සමාජ බලවේග මගින් වෙනස් කළ නො හැකි ය. 	<ul style="list-style-type: none"> අසීමිත වේ. පුද්ගලයාගෙන් පුද්ගලයාට විවිධ වේ. ජීවත්වීමට අත්‍යවශ්‍යයෙන් ම සපුරාගත යුතු නොවේ. ව්‍යාපාරිකයින්ට නිර්මාණය කළ හැකි ය. සමාජ බලවේග මගින් වෙනස් කළ හැකි ය.

- මිනිස් අවශ්‍යතා හා වුවමනා තෘප්තිමත් කරන වෙළෙඳපොළට ඉදිරිපත් කරන ඕනෑම දෙයක් නිෂ්පාදිත වේ.
- නිෂ්පාදිත ප්‍රධාන වශයෙන් භාණ්ඩ හා සේවා ලෙස වර්ග කළ හැකි ය.
- භාණ්ඩ හා සේවා අතර වෙනස්කම් පහත වගුවේ දැක්වේ.

භාණ්ඩ	සේවා
<ul style="list-style-type: none"> • භෞතික පැවැත්මක් ඇත. (ස්පර්ශ කළ හැකි ය) • ගබඩා කළ හැකි ය. • සමජාතීය වන පරිදි නිෂ්පාදනය කළ හැකි ය. • සපයන්නාගෙන් වෙන් කළ හැකි ය. 	<ul style="list-style-type: none"> • භෞතික පැවැත්මක් නොමැත. (ස්පර්ශ කළ නොහැකි ය) • ගබඩා කළ නොහැකි ය. • සපයන්නා අනුව වෙනස් වේ. • සපයන්නාගෙන් වෙන් කළ නොහැකි ය.

- නිෂ්පාදිතවලින් මිනිස් අවශ්‍යතා හා වුවමනා සපුරාගනී.
- ගැනුම්කරුවන් හා විකුණුම්කරුවන් මුණගැසෙන හෝ සම්බන්ධ වන ඕනෑම තත්ත්වයක් වෙළෙඳපොළ ලෙස හඳුන්වයි.
- මිනිස් අවශ්‍යතා හා වුවමනා ඉටු කර ගැනීමට වෙළෙඳපොළ තුළින් භාණ්ඩ හා සේවා සපයා ගනී.

- ව්‍යාපාරවල පහත ගති ලක්ෂණ පවතී.

- විකුණුම් හෝ හුවමාරු වීම් සිදු වීම
- භාණ්ඩ හා සේවා ගනුදෙනු සිදු වීම
- ගනුදෙනු අඛණ්ඩ ව සිදු වීම
- ලාභයෙන් අභිප්‍රේරණය වීම
- අවදානමක් තිබීම
- වුවමනා නිර්මාණය කිරීම
- ආර්ථික කටයුත්තක් වීම

ව්‍යාපාර ගති ලක්ෂණ

1. විකුණුම් හෝ හුවමාරුවීම් සිදු වීම

සෑම ව්‍යාපාරයක්ම ම භාණ්ඩ හා සේවා මුදල් ම ය අගයක් මත විකිණීම හෝ හුවමාරු කිරීම සිදු කෙරේ. භාණ්ඩ හා සේවා මිලක් මත මිල දී ගැනීම හා විකිණීම ව්‍යාපාරවල අත්‍යවශ්‍ය සාධකයකි. එවැනි විකිණීමක් හෝ හුවමාරුවක් හෝ නොමැති තැන ව්‍යාපාර කටයුත්තක් සිදු නොවේ. උදාහරණයක් වශයෙන් නිවසක පවුලේ අය සඳහා ආහාර පිසීම ව්‍යාපාරයක් ලෙස නොසලකන අතර, මිලකට අන් අයට විකිණීම සඳහා ආහාර පිසීම හා විකිණීම ව්‍යාපාරයක් වේ.

2. භාණ්ඩ හා සේවා ගනුදෙනු සිදු වීම

සෑම ව්‍යාපාරයක් ම, අත් අයට විකිණීම සඳහා භාණ්ඩ හා සේවා නිෂ්පාදනය කිරීම සහ/හෝ මිල දී ගැනීම සිදු කරයි. ඒවා පාරිභෝගික භාණ්ඩ හෝ කාර්මික (ව්‍යාපාරික) භාණ්ඩ විය හැකිය. පාරිභෝගික භාණ්ඩ යනුවෙන් අදහස් වන්නේ අවසාන ප්‍රයෝජනය සඳහා පාරිභෝගිකයින් මිල දී ගන්නා පාන්, ඇඳුම්, පාවහන් ආදී දේවල් ය. කාර්මික භාණ්ඩ/ව්‍යාපාරික භාණ්ඩ යනු පාරිභෝගික භාණ්ඩ නිපදවීම සඳහා යොදා ගන්නා අමුද්‍රව්‍ය, යන්ත්‍රසූත්‍ර ආදී දෑ ය. සේවා යන්නට අස්පෘෂ්‍ය විදුලිබලය, රක්ෂණය, බැංකු සේවය ආදී ය නිදසුන් වේ.

3. ගනුදෙනු අඛණ්ඩ ව සිදු වීම

අඛණ්ඩ පදනමක් මත දිගින් දිගට ම භාණ්ඩ හා සේවා ගනුදෙනු සිදු කරයි නම් එය ව්‍යාපාරයක් ලෙස හඳුන්වයි. එක් ගනුදෙනුවක් පමණක් සිදු කිරීම ව්‍යාපාර යටතට නොගැනේ. නිදසුනක් ලෙස පුද්ගලයෙක් තමන් පාවිච්චි කරන ලද පරණ ස්කූටරය විකිණීම ව්‍යාපාරයක් නොවේ. නමුත් ඔහු අඛණ්ඩ පදනමක් මත ස්කූටර විකිණීම සිදු කරයි නම් එය ව්‍යාපාරයකි.

4. ලාභයෙන් /ප්‍රතිලාභයෙන් අභිප්‍රේරණය වීම

ව්‍යාපාරයක මූලික අරමුණ මුදල් ඉපැයීම හා ධනය අත්පත් කර ගැනීමයි. ඒ අනුව සාමාන්‍යයෙන් ලාභය යන්නෙහි රුපියල් ශතවලින් ලබන ලාභය, වියදමට වඩා වැඩි ආදායම, ව්‍යාපාරික සම්බන්ධතා ගොඩනගා ගැනීම, ව්‍යාපාරික අවස්ථා උදාකර ගැනීම හා සමාජ ප්‍රතිලාභ අත්කර දීම යනාදිය අන්තර්ගත වේ. ඒ අනුව ව්‍යාපාර ක්ෂේත්‍රයේ ලාභ අරමුණ කර ගත් මෙන් ම ලාභ අරමුණ කර නොගත් නමුත් ඉහත සඳහන් ආකාරයේ ප්‍රතිලාභ අරමුණු කර ගත් ව්‍යාපාර ද පවතී. එබැවින් ව්‍යාපාරයක වර්ධනය සහ ප්‍රසාරණය සඳහා ලාභය අත්‍යවශ්‍ය වේ.

5. අවදානමක් තිබීම

ලාභ ලැබීමට ඇති අවිනිශ්චිතතාව හා අලාභ සිදු වීමට ඇති හැකියාව නිසා ව්‍යාපාරවලට අවදානම් ඇති වේ. අනාගතය අවිනිශ්චිත නිසාත්, ව්‍යාපාර පරිසරයේ ඇතිවන වෙනස් වීම් නිසාත්, ලාභයට බලපාන පහත සඳහන් කරුණු ව්‍යාපාරවලට ප්‍රායෝගික ව පාලනය කළ නොහැකි නිසාත් අවදානම නැතහොත් අවිනිශ්චිතතා ඇති වේ.

- පාරිභෝගික රුචිය මෝස්තර සහ ඉල්ලුම වෙනස් වීම නිසා
- යන්ත්‍ර උපකරණ හා නිෂ්පාදන තාක්ෂණය වෙනස් වීම නිසා
- වෙළෙඳපොළ තරඟකාරීත්වය ඉහළ යාම නිසා
- අමුද්‍රව්‍ය හිඟය , විදුලිය බිඳවැටීම හා ඉන්ධන හිඟය ඇති වීම නිසා
- ශ්‍රමිකයින්ගේ ගැටලු , වැඩ වර්ජන ආදිය නිසා
- ගිනිගැනීම්, සොර සතුරු උපද්‍රව , අනතුරු ආදී විපත් නිසා
- ව්‍යාපාරයේ සම්පත් භාවිතය පිළිබඳ වැරදි කළමනාකරණ තීරණ නිසා

ව්‍යාපාර නිරන්තරයෙන් අවදානම්වලට මුහුණ දේ. මෙවැනි අවදානම් තිබීම ව්‍යාපාරයක ලක්ෂණයකි.

6. වුවමනා නිර්මාණය කිරීම

මිනිස් වුවමනා තෘප්තිමත් කිරීම සඳහා භාණ්ඩ හා සේවා නිපදවීම ව්‍යාපාර විසින් සිදු කරයි. සමහර ව්‍යාපාර අමුද්‍රව්‍ය නිමි භාණ්ඩ බවට පරිවර්තනය කිරීම මගින් මිනිස් වුවමනා තෘප්තිමත් කරයි. සමහර ව්‍යාපාර යම් භාණ්ඩයක් බහුල ස්ථානයක සිට එම භාණ්ඩය සඳහා විශාල ඉල්ලුමක් පවතින වෙනත් ස්ථානයකට ප්‍රවාහනය කිරීම මගින් මිනිස් වුවමනා තෘප්තිමත් කරයි. යම් භාණ්ඩයක් හිඟ කාලවල දී ලබා දීම සඳහා සමහර ව්‍යාපාර එම භාණ්ඩයේ අස්වැන්න ලැබෙන කාලවල දී ඒවා රැස් කර ගබඩා කර තබා ගැනීමෙන් මිනිස් වුවමනා තෘප්තිමත් කරයි. මෙලෙස සෑම ව්‍යාපාරයක් ම භාණ්ඩ නිෂ්පාදනය හා සේවා සැපයීම කිරීම තුළින් මිනිස් වුවමනා නිර්මාණය කරයි.

7. ආර්ථික කටයුත්තක් වීම

හිඟ සම්පත් භාවිතයෙන් භාණ්ඩ හා සේවා නිෂ්පාදනය කිරීමේ හා බෙදාහැරීමේ කටයුතුවල නිරත වීම හේතුවෙන් ව්‍යාපාර අත්‍යවශ්‍යයෙන් ම ආර්ථික කටයුත්තක් වේ. එය මුදල් ඉපැයීමේ පරමාර්ථයෙන් සිදුවන්නකි. ව්‍යාපාර, භාණ්ඩ හා සේවා විකිණීම, හිඟ සම්පත් භාවිත කිරීම කරන බැවින් එය ආර්ථික කටයුත්තකි.

• ව්‍යාපාරයක ප්‍රධාන කටයුතු දෙකකි.

- මිනිස් අවශ්‍යතා හා වුවමනා සපුරාලීම
- සම්පත්වලට අගය එකතු කිරීම

• භාණ්ඩයක් හෝ සේවාවක් නිෂ්පාදනයේ දී යොදා ගන්නා සම්පත්වල ස්වරූපය වෙනස් කිරීම මගින් ඇති වන අගය වැඩි වීම එකතු කළ අගය ලෙස හැඳින්වේ. ව්‍යාපාර විසින් සම්පත්වල ස්වරූපය වෙනස් කිරීමයි. එමගින් එම සම්පත්වල අගය වැඩි වේ. මෙලෙස සම්පත්වලට අගය එකතු කිරීම ව්‍යාපාරයක සිදු වන ප්‍රධාන කටයුත්තකි.

• ව්‍යාපාරවලට විවිධ අරමුණු තිබිය හැකි අතර ඒවායින් කිහිපයක් පහත දැක්වේ.

- වෙළෙඳපොළේ රැදී සිටීම
- ලාභ උපරිම කිරීම
- විකුණුම් උපරිම කිරීම
- වෙළෙඳපොළ කොටස වැඩි කර ගැනීම
- පාරිභෝගික තෘප්තිය ඉහළ නැංවීම
- කොටස්වල වෙළෙඳ අගය උපරිම කිරීම
- ව්‍යාපාරිකයන්ගේ පුද්ගලික තෘප්තිය

- සමාජ හා ප්‍රජාවගේ සුභසාධනය
- සේවක සුභ සාධනය
- ආර්ථිකයක පැවැත්මට ද ව්‍යාපාර දායක වේ.

නිදසුන් -

- වෙනස් වන සංකීර්ණ වුවමනා සපුරාලීම
- නවෝත්පාදනය
- රැකියා උත්පාදනය
- ජාතික ආර්ථිකය සංවර්ධනය

නිපුණතාවය 01 - 2 : ව්‍යාපාර විකාශනය හා ප්‍රවණතා අධ්‍යයනය කරයි.

ඉගෙනුම් ඵල :

- ස්වයංපෝෂිත අර්ථ ක්‍රමය පැහැදිලි කරයි.
- ව්‍යාපාර විකාශනයේ අවස්ථා දක්වයි.
- සෘජු නිෂ්පාදනය හා වක්‍ර නිෂ්පාදනය අතර වෙනස පැහැදිලි කරයි.
- මුදලේ විකාශනය විස්තර කරයි.
- වෙළෙඳාමේ අතීත ස්වරූපය හා වර්තමාන ස්වරූපය සසඳයි.
- වාණිජ්‍යය හා වෙළෙඳාම අතර වෙනස පැහැදිලි කරයි.
- ව්‍යාපාර සඳහා පවතින උපකාරක සේවා හඳුන්වා දෙයි.
- විද්‍යුත් වාණිජ්‍යය පැහැදිලි කරයි.
- විද්‍යුත් වාණිජ්‍යය වර්තමානයේ ප්‍රවලිත වීමට හේතු අනාවරණය කරයි.
- ව්‍යාපාර ලෝකයේ වර්තමාන ප්‍රවණතා සහ එමගින් ව්‍යාපාරවල සිදු වී ඇති වෙනස්කම් පැහැදිලි කරයි.


විෂය සිද්ධාන්ත එකමිටට :

- ඇත අතීතයේ ස්වයංපෝෂිත අර්ථ ක්‍රමයක් පැවතින.
- ස්වයංපෝෂිත අර්ථ ක්‍රමයේ දී තමාට අවශ්‍ය දේ තමා ම නිෂ්පාදනය කර ගන්නා ලදී.
- තමාට අවශ්‍ය දේ තමා ම නිෂ්පාදනය කර ගැනීම සෘජු නිෂ්පාදනය ලෙස හඳුන්වයි.
- සෘජු නිෂ්පාදනය තුළින් විශේෂීකරණය ඇති විය.
- පුද්ගල විශේෂීකරණයේ ප්‍රතිඵලයක් ලෙස අතිරික්ත නිෂ්පාදනය ඇති විය.
- අතිරික්ත නිෂ්පාදනය නිසා භාණ්ඩ හුවමාරුව සිදු විය.
- ව්‍යාපාර විකාශනයේ මුල් ම අවස්ථාව භාණ්ඩ හුවමාරු ක්‍රමය වේ.
- භාණ්ඩ හුවමාරුව සමඟ වෙළෙඳාම පැන නැගුණි.
- වෙළෙඳපොළ සඳහා නිෂ්පාදනය කිරීම වක්‍ර නිෂ්පාදනය ලෙස හඳුන්වයි.

- භාණ්ඩ හුවමාරුවේ දුර්වලතා මගහරවා ගැනීමට හුවමාරු මාධ්‍ය ලෙස විවිධ ද්‍රව්‍ය භාවිත කරන ලදී.
 - භාණ්ඩ හුවමාරු ක්‍රමයේ සිට අද දක්වා මුදල් භාවිතයේ ඇති වූ ක්‍රමික විකාශනය පහත දැක්වෙන පරිදි පෙළගැස්විය හැකි ය.
 - ද්‍රව්‍ය භාවිතය
නිදසුන් : සිප්පිකටු, දුම්කොළ
 - ලෝහ වර්ග භාවිතය
නිදසුන් : රන්, රිදී, වැනි ලෝහ වර්ග
 - ලෝහ කාසි මුදල් භාවිතය
විවිධ ප්‍රමාණවලින් යුත් ලෝහ කැබලිවල මුහුණත බර, පිරිසිදු බව සහ අගයක් සඳහන් කරන ලදී. පසු කාලීන ව ඇති වූ අවිච්ඡිකාසිවලට පදනම මෙයයි.
 - කාසි හා නෝට්ටු භාවිතය
වටිනා ලෝහ, මුදල් ලෙස භාවිතයට ගැනීමේ අපහසුතාවට පිළියමක් ලෙස නෛසර්ගික වටිනාකමක් නොමැති කාසි භාවිතයට ගන්නා ලදී. ඒ සමග ම නෝට්ටු මුදල් ද භාවිතයට ගන්නා ලදී. රජයේ බලයලත් අධිකාරිය විසින් නිකුත් කරනු ලබන කාසි හා නෝට්ටු මෙයට අයත් ය.
නිදසුන් : ශ්‍රී ලංකාව - රුපියල්
මහා බ්‍රිතාන්‍ය - පවුම්
ඇමරිකා එක්සත් ජනපදය - ඩොලර්
යුරෝපා සංගමයේ රටවල් - යුරෝ
 - බැංකු මුදල් භාවිතය
බැංකු ජංගම ගිණුම ආශ්‍රිත චෙක්පත් භාවිතය
 - විද්‍යුත් මුදල් භාවිතය
තොරතුරු තාක්ෂණයේ හා ඩිජිටල් තාක්ෂණයේ දියුණුව සමග හඳුන්වා දුන් පරිගණක ජාලයක් මගින් ගනුදෙනු සිදුවන ක්‍රමයකි.
නිදසුන් : ණයපත්
හරපත්
පෙර ගෙවුම් කාඩ්පත්
ක්ෂුද්‍රපත් (Microchips) / Mobilecash
- මුදල් භාවිතය ව්‍යාපාර විකාශනයේ දෙවැනි අවස්ථාව වේ.
- යුරෝපීය රටවල ඇති වූ කාර්මික ප්‍රබෝධය සමග මෙතෙක් පැවති ගෘහ කර්මාන්ත මහා පරිමාණ කර්මාන්ත බවට පත් වූ අතර ඒ සමග වෙළෙඳාමේ ප්‍රසාරණයක් සිදු විය.
- කාර්මික විප්ලවයත් සමග බැංකු, ප්‍රවාහනය, රක්ෂණය, සන්නිවේදනය, ගබඩාකරණය වැනි උපකාරක සේවාවල ද වර්ධනයක් සිදු විය.
- කාර්මික විප්ලවය ව්‍යාපාර විකාශනයේ තුන්වන අදියර වේ.

- වෙළෙඳාම හා උපකාරක සේවාවල එකතුව වාණිජ්‍යය ලෙස හැඳින්වේ.

(වාණිජ්‍යය = වෙළෙඳාම + උපකාරක සේවා)



- වර්තමානයේ පවතින්නේ විද්‍යුත් වාණිජ්‍යය හා විද්‍යුත් ව්‍යාපාර පදනම් වූ යුගයකි.
- අන්තර්ජාලය හරහා මිල දී ගැනීමේ හා විකිණීමේ කටයුතු කිරීම විද්‍යුත් වාණිජ්‍යය ලෙස හැඳින්වේ.
- ව්‍යාපාරවලට අදාළ සියලු ම කාර්යයන් අන්තර්ජාලය හරහා සිදු කිරීම විද්‍යුත් ව්‍යාපාර ලෙස හැඳින්වේ.
- තොරතුරු යුගය ව්‍යාපාර විකාශනයේ හතරවන අදියර වේ.
- විද්‍යුත් වාණිජ්‍යය වර්තමානයේ ප්‍රචලිත වීමට බලපෑ හේතු කිහිපයක් පහත වේ.
 - ලියකියවිලිවලින් තොර ව ව්‍යාපාර තොරතුරු හුවමාරු කිරීමට හැකි වීම
 - ව්‍යාපාර කටයුතු වේගවත් වීම
 - මෙහෙයුම් පිරිවැය, තොග පිරිවැය අඩු වීම
 - ගෝලීය වූ වෙළෙඳපොළ අවකාශයක් බිහි වීම
 - භාණ්ඩ හා සේවාවල ගුණත්වය ඉහළ යාම
 - ගනුදෙනුකරුවන්ගේ කාලය හා ශ්‍රමය ඉතුරු වීම
 - පරිගණක සාක්ෂරතාව වැඩි වීම
 - යටිතල පහසුකම්වල වර්ධනය
- මේ අනුව ව්‍යාපාර විකාශනයේ වැදගත් අවස්ථා හතර පහත දැක්වේ.
 - භාණ්ඩ හුවමාරුව
 - මුදල් භාවිතය
 - කාර්මික විප්ලවය
 - තොරතුරු ආර්ථිකය
- වර්තමානයේ තොරතුරු තාක්ෂණයේ දියුණුවත් සමඟ ව්‍යාපාර ක්ෂේත්‍රයේ සිදු වී ඇති ප්‍රවණතා කිහිපයක් පහත දැක්වේ.
 - ගෝලීයකරණය ව්‍යාප්ත වීම
 - විද්‍යුත් ව්‍යාපාර බිහි වීම
 - විද්‍යුත් මුදල් භාවිතයට පැමිණීම
 - පරිසරය පිළිබඳ සැලකිලිමත් වීම
 - ව්‍යාපාර සමාජ වගකීම් පිළිබඳ සැලකිලිමත් වීම


නිපුණතාවය 01 - 3 : විවිධ නිර්ණායක මත ව්‍යාපාර වර්ග කරයි.

ඉගෙනුම් ඵල :

- ව්‍යාපාර වර්ග කළ හැකි විවිධ නිර්ණායක ලැයිස්තුගත කරයි.
- පාසල පිහිටි ප්‍රදේශයේ ඇති ව්‍යාපාර විවිධ නිර්ණායක මත වර්ග කරයි.
- එක ම ව්‍යාපාරය විවිධ නිර්ණායක මත වර්ග කිහිපයකට අයත් වන බව පැහැදිලි කරයි.
- දෙන ලද ව්‍යාපාරයක් එක් එක් නිර්ණායකය මත කුමන වර්ගයකට අයත් වන්නේ දැයි දක්වයි.
- ශ්‍රී ලංකාවේ දළ දේශීය නිෂ්පාදිතය වර්ග කරන ආකාරය දක්වයි.
- දළ දේශීය නිෂ්පාදිතයට එක් එක් නිෂ්පාදන අංශයේ දායකත්වය ඉදිරිපත් කරයි.

විෂය සිද්ධාන්ත එකමටට :

- ව්‍යාපාර පහත සඳහන් නිර්ණායක මත වර්ග කළ හැකි ය.
 - නිෂ්පාදනයේ ස්වභාවය අනුව
 - හිමිකාරිත්වය අනුව/අයිතිය අනුව
 - අරමුණ අනුව
 - පරිමාණය අනුව
 - නිෂ්පාදන අංශය අනුව /කර්මාන්ත මූලය අනුව
- ව්‍යාපාර වර්ගීකරණ පදනම් හා ඒ අනුව වර්ග කෙරෙන ආකාරය පහත දැක්වෙන ගැලිම් සටහනින් දැක්විය හැකි ය.



- නිෂ්පාදනයේ ස්වභාවය අනුව ප්‍රාථමික, ද්විතියික හා තෘතියික ලෙස ව්‍යාපාර වර්ගීකරණය කළ හැකි ය.
- ඒ අනුව ස්වභාව ධර්මයෙන් ලැබී ඇති දේ ඒ ආකාරයෙන් ම ප්‍රයෝජනයට ගන්නා නිෂ්පාදන ව්‍යාපාර ප්‍රාථමික අංශයටත්, එම නිෂ්පාදන නැවත වෙනස් කිරීමට භාජනය කිරීමේ ව්‍යාපාර ද්විතියික අංශයටත් සියලු ම සේවා සැපයීමේ ව්‍යාපාර තෘතියික අංශයටත් අයත් වේ.

නිෂ්පාදනයේ ස්වභාවය අනුව ප්‍රාථමික, ද්විතීයික, හා තෘතීයික ලෙස වර්ගීකරණය පහත ලෙස දැක්විය හැකි ය.

- ප්‍රාථමික අංශය -
- කෘෂිකර්මාන්තය, වන වගාව හා ධීවර කර්මාන්තය
 - පතල් හා කැණීම් කර්මාන්තය

- ද්විතීයික අංශය -
- නිෂ්පාදන කර්මාන්ත
 - ඉදි කිරීම් කර්මාන්ත

- තෘතීයික අංශය -
- විදුලිය, ගෑස්, වාණිජ හා වායු සම්පීරණ සැපයීම
 - ජලය පිරිසිදු කිරීම හා බෙදාහැරීම
 - මලාපවහන කටයුතු, කසල කළමනාකරණය සහ එම ද්‍රව්‍ය ප්‍රතිචක්‍රීයකරණය
 - වෙළෙඳාම, ප්‍රවාහන සේවා, නවාතැන් සැපයීම හා ආහාරපාන සැපයීම
 - තොරතුරු සහ සන්නිවේදන කටයුතු
 - මූල්‍ය, රක්ෂණය හා නිවාස අයිතිය හා දේපළ වෙළෙඳාම්
 - වෘත්තීය ම ය සේවා සහ වෙනත් පෞද්ගලික සේවා
 - රාජ්‍ය පරිපාලන, ජාතික ආරක්ෂාව, අධ්‍යාපනය, සෞඛ්‍යය සහ සමාජ ආරක්ෂණ සේවා

- හිමිකාරිත්වය අනුව පෞද්ගලික අංශයේ ව්‍යාපාර හා පොදු/රාජ්‍ය අංශයේ ව්‍යාපාර ලෙස ව්‍යාපාර වර්ග කළ හැකි ය.
- අරමුණ අනුව ලාභ අරමුණු කර ගත් ව්‍යාපාර හා ලාභ අරමුණු කර නො ගත් ව්‍යාපාර ලෙස ව්‍යාපාර වර්ග කළ හැකි වේ.
- පරිමාණය අනුව සුළු හා මධ්‍ය පරිමාණ ව්‍යාපාර ලෙසත් මහා පරිමාණ ව්‍යාපාර ලෙසත් ව්‍යාපාර වර්ග කළ හැකි වේ.
- නිෂ්පාදන අංශ නැතිනම් කර්මාන්ත මූල්‍ය අනුව කෘෂිකාර්මික, කාර්මික හා සේවා ව්‍යාපාර ලෙස වර්ග කළ හැකි ය.
- ශ්‍රී ලංකාවේ දළ දේශීය නිෂ්පාදිතයේ ආංශික සංයුතිය ශ්‍රී ලංකා මහ බැංකු වාර්ෂික වාර්තාවේ පල කෙරේ.

- ශ්‍රී ලංකා මහ බැංකු වාර්ෂික වාර්තාව 2015 ට අනුව දළ දේශීය නිෂ්පාදිතයේ ආංශික සංයුතිය පහත දැක්වේ.

කර්මාන්ත මූලය අනුව දළ දේශීය නිෂ්පාදිතය	
ආර්ථික කටයුතු	ද.දේ.නි.ට දායකත්වය (%)
කෘෂිකර්මාන්තය, වන වගාව හා ධීවර කර්මාන්තය ධාන්‍ය වගාව (වී හැර) වී වගාව එළවළු වගාව උක් වගාව, දුම්කොළ වගාව සහ වෙනත් බහුවාර්ෂික නොවන හෝග පළතුරු වගාව තෙල් සහිත පළතුරු හෝග වගාව (පොල්, තැඹිලි සහ ඔයිල් ෆාම් වගාව) තේ වගාව වෙනත් පානීය හෝග වගාවන් (කෝපි, කොකේවා, ආදී) කුළුබඩු, සුවඳ දෙන හෝග, බෙහෙත් සහ ඖෂධීය පැලෑටි වගාව රබර් වගාව වෙනත් බහුවාර්ෂික හෝග වගාව කිරි, බිත්තර, මස් සහ වෙනත් සත්ත්ව නිෂ්පාදනයන් පැල බෝ කිරීම සහ කෘෂිකාර්මික (ඉහතින් සඳහන්) කටයුතු සඳහා වන ආධාරක කාර්යයන් වන වගාව, ගස් කැපීම, හා වනාන්තර ආශ්‍රිත නිෂ්පාදන ධීවර කර්මාන්තය කර්මාන්ත පතල් හා කැණීම් කර්මාන්තය නිෂ්පාදන කර්මාන්ත විදුලිය, ගෑස්, වාෂ්ප හා වායු සමීකරණ සැපයීම ජලය පිරිසිදු කිරීම හා බෙදාහැරීම මලාපවහන කටයුතු, කසල කළමනාකරණය සහ එම ද්‍රව්‍ය ප්‍රතිචක්‍රීයකරණය ඉදිකිරීම් කර්මාන්තය සහ එම සේවාවන් සේවාවන් වෙළෙඳාම, ප්‍රවාහන සේවාවන්, නවාතැන් සැපයීම සහ ආහාරපාන සැපයීමේ සේවාවන් තොරතුරු සහ සන්නිවේදන කටයුතු පිළිබඳ සේවාවන් මූල්‍ය රක්ෂණය හා නිවාස අයිතිය සහ දේපළ වෙළෙඳාම වෘත්තීයමය සේවාවන් සහ වෙනත් පෞද්ගලික සේවාවන් රාජ්‍ය පරිපාලනය, ජාතික ආරක්ෂාව, අධ්‍යාපනය, සෞඛ්‍ය සහ සමාජ ආරක්ෂණ සේවාවන් මූලික මිලගණන් අනුව සමස්ත එකතු කළ අගය භාණ්ඩ හා සේවා මත අය කෙරෙන බදු - සහනාධාර වෙළෙඳපොළ මිල අනුව දළ දේශීය නිෂ්පාදිතය (ද.දේ.නි)	

මූලාශ්‍රය : ශ්‍රී ලංකා මහ බැංකුව - වාර්ෂික වාර්තාව - 20

- නිෂ්පාදනයේ ස්වභාවය අනුව වර්ග කිරීමේ දී පතල් හා කැණීම් කර්මාන්තය ප්‍රාථමික අංශයට අයත් වන අතර කර්මාන්ත මූලය අනුව වර්ග කිරීමේ දී පතල් හා කැණීම් කර්මාන්තය කාර්මික අංශයට (කර්මාන්ත අංශයට) අයත් වේ. එසේ ම නිෂ්පාදනයේ ස්වභාවය අනුව විදුලිය, ගෑස් වාෂ්ප හා වායු සමීකරණ සැපයීම, ජලය පිරිසිදු කිරීම සහ බෙදාහැරීම, මලාපවහන කටයුතු, කසල කළමනාකරණය සහ එම ද්‍රව්‍ය ප්‍රතිචක්‍රීයකරණය තෘතීයික අංශයට අයත් වුව ද කර්මාන්ත මූලය අනුව ඒවා කාර්මික අංශයට අයත් වේ.
- දළ දේශීය නිෂ්පාදිතයට එක් එක් අංශයෙන් වන දායකත්වය ප්‍රතිශතයක් ලෙස ඉදිරිපත් කළ හැකි ය. (ආසන්න ම වර්ෂයේ මහ බැංකු වාර්තාව පරිශීලනය කරන්න.)

නිපුණතාවය 01 - 4 : ව්‍යාපාර, යෙදවුම්-නිමැවුම් ක්‍රියාවලියක් ලෙස විගහ කිරීම.

ඉගෙනුම් එළ :

- ව්‍යාපාරවල යෙදවුම් පැහැදිලි කරයි.
- ව්‍යාපාර කාර්යයන් පැහැදිලි කරයි.
- ව්‍යාපාරවල නිමැවුම් ලැයිස්තුගත කරයි.
- ව්‍යාපාර, යෙදවුම් - නිමැවුම් ක්‍රියාවලියක් ලෙස රූප සටහනකින් දක්වයි.
- කිසියම් නිමැවුමකට අදාළ යෙදවුම්, එක් එක් යෙදවුම් වර්ගය යටතේ වෙන් කර දක්වයි.
- ව්‍යාපාර කාර්යයන් ව්‍යාපාරවල ස්වභාවය අනුව වෙනස් වන බව නිදසුන් සහිතව පැහැදිලි කරයි.

විෂය සිද්ධාන්ත එකමිටට :

- ව්‍යාපාර කටයුතු සඳහා භූමිය, ශ්‍රමය, ප්‍රාග්ධනය, ව්‍යවසායකත්වය, තොරතුරු, කාලය, දැනුම ආදී යෙදවුම් (සම්පත්) භාවිත කරයි.
- නිමි ඇඳුම් නිෂ්පාදනය කරන ආයතනයක් නිදසුනක් ලෙස ගත්විට -
 - භූමිය -
 - ගොඩනැගිල්ල පිහිටා ඇති ඉඩම
 - ගොඩනැගිල්ලට ලැබෙන වාතාශ්‍රය
 - හිරු එළිය (ස්වාභාවික ආලෝකය)
 - ශ්‍රමය -
 - ඇඳුම් මසන්නාගේ කායික හා මානසික ශ්‍රමය
 - සුපරීක්ෂකවරුන්ගේ කායික හා මානසික ශ්‍රමය
 - කළමනාකරුවන්ගේ මානසික ශ්‍රමය
 - මුරකරුවන්ගේ ශ්‍රමය
 - ප්‍රාග්ධනය -
 - ගොඩනැගිල්ල, මහන මැෂින්, උපකරණ
 - බෙදා හැරීමේ රථ
 - රෙදි, නූල්, බොත්තම්
 - මුදල්
 - ව්‍යවසායකත්වය
 - සම්පත් සංකලනය පිළිබඳ තීරණ ගන්නා (ලාභය භුක්ති විඳින්නා)
 - අවදානම දරමින් තීරණ ගන්නා
 - පුද්ගලයින් හෝ ආයතන

තොරතුරු -

- පාරිභෝගික රුචිය අනුව ගැලපෙන මෝස්තර
- අමුද්‍රව්‍ය පිළිබඳ නව තොරතුරු
- නව තාක්ෂණය පිළිබඳ තොරතුරු
- වෙළෙඳපොළ පිළිබඳ තොරතුරු

කාලය -

- සේවකයින් සේවයේ නිරත වන කාලය
- යන්ත්‍ර සේවයේ යොදවා ගන්නා කාලය
- තීරණ ගැනීම සඳහා ගත කරන කාලය

දැනුම -


- නව නිමැවුම් සඳහා ලැබෙන පේටන්ට් බලපත්‍ර ලබාගැනීම
- ඇගයුම් සේවකයින්ගේ කුසලතා
- කළමනාකරුවන් සතු දැනුම
- මෝස්තර නිර්මාණ ශිල්පීන්ගේ දැනුම
- නීති උපදෙස්

- පරිපාලනය, නිෂ්පාදනය, අලෙවිකරණය, මූල්‍ය කටයුතු, මානව සම්පත් කටයුතු, පර්යේෂණ හා සංවර්ධනය යනාදිය මූලික ව්‍යාපාර කාර්යයන් ලෙස හඳුන්වයි.
- ව්‍යාපාර කාර්යයන් හා ඒ සඳහා නිදසුන් පහත දැක්වේ.


කාර්යයන්	නිදසුන්
1. පරිපාලනය	<ul style="list-style-type: none"> • ඇගයුම් සේවක ලිපිගොනු සැකසීම • අදාළ උපදෙස් සැපයීම • පැමිණීමේ ලේඛන පවත්වාගෙන යාම
2. නිෂ්පාදනය	<ul style="list-style-type: none"> • අමුද්‍රව්‍ය සපයා ගැනීම • තොග පාලනය • තත්ත්ව පාලනය
3. අලෙවිකරණය	<ul style="list-style-type: none"> • ඇගයුම් බෙදා හැරීම • ප්‍රචාරණය • මිල තීරණය කිරීම
4. මූල්‍ය කටයුතු	<ul style="list-style-type: none"> • අරමුදල් සපයා ගැනීම • වැටුප් ගෙවීම • අරමුදල් යෙදවීම
5. මානව සම්පත් කටයුතු	<ul style="list-style-type: none"> • සේවකයින් බඳවා ගැනීම • පුහුණු කිරීම • උසස් කිරීම

6. පර්යේෂණ හා සංවර්ධනය	<ul style="list-style-type: none"> • නව නිර්මාණ පිළිබඳ පර්යේෂණ පැවැත්වීම • නිෂ්පාදන වැඩි දියුණු කිරීම • අඩු පිරිවැය ක්‍රම සොයා බැලීම
7. තොරතුරු කළමනාකරණ කටයුතු	<ul style="list-style-type: none"> • තොරතුරු පද්ධති පවත්වාගෙන යාම • නව තොරතුරු සම්පාදනය කර ගැනීම • තොරතුරු යාවත්කාලීන කිරීම

- ව්‍යාපාර කටයුතු හා සම්බන්ධ වූ ලියකියවිලි පවත්වාගෙන යාම, සන්නිවේදන කටයුතු පවත්වාගෙන යාම යනාදිය ව්‍යාපාරයක පරිපාලන කාර්යයන්ට ඇතුළත් වේ.
- සම්පත්, භාණ්ඩ හෝ සේවා බවට පත්කිරීමේ ක්‍රියාවලිය නිෂ්පාදනය (මෙහෙයුම්) වේ.
- ගනුදෙනුකරුවන්ගේ අවශ්‍යතා හා වුවමනා හඳුනාගෙන ඒවා තෘප්තිමත් කිරීම සම්බන්ධයෙන් කටයුතු කිරීම අලෙවිකරණය ලෙස හඳුන්වයි.
- අරමුදල් සම්පාදනය හා යෙදවීම හා ඊට අදාළ කටයුතු මූල්‍ය කටයුතු ලෙස හඳුන්වයි.
- ආකර්ෂණය, තෝරා ගැනීම, බඳවා ගැනීම, පුහුණු කිරීම, සුබ සාධනය යනාදිය සම්බන්ධයෙන් වූ කටයුතු මානව සම්පත් කටයුතු වේ.
- පර්යේෂණ හා සංවර්ධනය යන්නට නිමැවුමේ ගුණාත්මක බව වැඩි දියුණු කිරීම හා නව නිමැවුම් සොයා ගැනීම ඇතුළත් වේ.
- ව්‍යාපාර ක්‍රියාවලිය යෙදවුම් - නිමැවුම් ක්‍රියාවලියක් ලෙස පහත දැක්වෙන පරිදි රූප සටහනකින් ඉදිරිපත් කළ හැකි ය.



- බේකරියක ව්‍යාපාර ක්‍රියාවලිය යෙදවුම් - නිමැවුම් ක්‍රියාවලියක් ලෙස පහත රූප සටහනින් දැක්වේ.



නිපුණතාවය 01 - 5 : ව්‍යාපාර කෙරෙහි උනන්දුවක් දක්වන පාර්ශ්ව ව්‍යාපාර කෙරෙහි උනන්දු වීමට හේතු විමසයි.

ඉගෙනුම් එළ :

- තෝරාගත් ව්‍යාපාරයක් ඇසුරෙන් ව්‍යාපාර කෙරෙහි උනන්දුවක් දක්වන පාර්ශ්ව ලැයිස්තුගත කරයි.
- එක් එක් පාර්ශ්වය ව්‍යාපාර කෙරෙහි උනන්දු වීමට හේතු පැහැදිලි කරයි.
- එක් එක් පාර්ශ්ව ය, ව්‍යාපාර කෙරෙහි උනන්දු වීමට හේතු විවිධ වන බව අනාවරණය කරයි.
- ව්‍යාපාර කෙරෙහි උනන්දුවක් දක්වන පාර්ශ්ව ව්‍යාපාරයකට වැදගත් වන ආකාරය පෙන්වා දෙයි.
- ව්‍යාපාරයක සාර්ථක පැවැත්ම සඳහා උනන්දුවක් දක්වන පාර්ශ්වයන්ගේ අපේක්ෂා පිළිබඳ ව සැලකිලිමත් විය යුතු බව පෙන්වා දෙයි.
- ව්‍යාපාර කෙරෙහි උනන්දුවක් දක්වන පාර්ශ්ව, ව්‍යාපාර කෙරෙහි දක්වන ඇල්ම සහ ඔවුන් ව්‍යාපාරය කෙරෙහි බලපෑම් කිරීමට ඇති හැකියාව මත එම පාර්ශ්වයන්ගේ ප්‍රමුඛතාව තීරණය කරයි.

විෂය සිද්ධාන්ත එක මිටකට :

- ව්‍යාපාර කෙරෙහි උනන්දුවක් දක්වන පාර්ශ්ව කිහිපයක් පහත දැක්වේ.
 - අයිතිකරුවෝ /කොටස් හිමියෝ
 - කළමනාකරුවෝ
 - සේවකයෝ
 - ණයහිමියෝ
 - පාරිභෝගිකයෝ
 - සැපයුම්කරුවෝ
 - විභව ආයෝජකයෝ
 - රජය
 - ප්‍රජාව
 - වෙනත් පාර්ශ්ව

ඒ එක් එක් පාර්ශ්වය ව්‍යාපාර කෙරෙහි උනන්දු වීමට හේතු පහත දැක්වේ.

- | | |
|------------|--|
| අයිතිකරුවෝ | <ul style="list-style-type: none"> • තමන් ආයෝජනය කළ මුදලට ප්‍රමාණවත් ලාභයක් ලැබේ දැයි දැන ගැනීමට • ව්‍යාපාරයේ වර්ධනය පිළිබඳ ව දැන ගැනීමට • වෙළෙඳපොළ කොටස දැන ගැනීමට |
| කළමනාකරුවෝ | <ul style="list-style-type: none"> • ව්‍යාපාරයේ ලාභය උපරිම කිරීමට • ව්‍යාපාරයේ වර්ධනය පිළිබඳ ව දැන ගැනීමට • කළමනාකරණ තීරණවල සාර්ථක අසාර්ථක බව දැන ගැනීමට |
| සේවකයෝ | <ul style="list-style-type: none"> • ඉහළ වැටුපක් ලබා ගැනීමට • ප්‍රසාද දීමනා ලැබේ දැයි දැන ගැනීමට • රැකියාවේ උසස්වීම් ලබා ගැනීමට |

- ණයහිමියෝ**
 - සපයන ලද ණය මුදල් ආපසු ලබා ගැනීමේ හැකියාව දැන ගැනීමට
 - ණය මුදලේ සුරක්ෂිත බව දැන ගැනීමට
 - ඇප සුරැකුම්වල සුරක්ෂිත බව තහවුරු කර ගැනීමට
- පාරිභෝගිකයෝ**
 - ගුණාත්මක භාණ්ඩ හා සේවා ලබා ගැනීමට
 - වගකීම් නිසි පරිදි ඉටු කරන්නේ දැයි බැලීමට
 - ව්‍යාපාරයේ පැවැත්ම තහවුරු කර ගැනීමට
- සැපයුම්කරුවෝ**
 - අඛණ්ඩ ව ඇණවුම් ලබා ගැනීමට
 - සපයන ලද භාණ්ඩ සඳහා මුදල් ආපසු අයකර ගැනීමට
- විභව ආයෝජකයෝ**
 - තමන් සතු සම්පත් අනාගතයේ දී එම ව්‍යාපාරයේ ආයෝජනය කිරීමට
- රජය**
 - බදු අයකර ගැනීමට/බදු සහන ලබා දීමට
 - සේවා නියුක්තිය වර්ධනය කිරීමට
 - ආර්ථික සංවර්ධනය පිළිබඳ මැන බැලීමට
- ප්‍රජාව**
 - පරිසරය සුරැකීම පිළිබඳ ව සොයා බැලීමට
 - රැකියා අවස්ථා ලබා ගැනීමට

- ව්‍යාපාර කෙරෙහි උනන්දුවක් දක්වන පාර්ශ්ව, ව්‍යාපාරයකට වැදගත් වීමට හේතු කිහිපයක් පහත සඳහන් වේ.

පාර්ශ්වය	ව්‍යාපාරයකට වැදගත් වීමට හේතු
අයිතිකරුවෝ	<ul style="list-style-type: none"> ආයෝජන වැඩි කර ගැනීමට ව්‍යාපාරයේ පැවැත්ම තහවුරු කර ගැනීමට
සේවකයෝ	<ul style="list-style-type: none"> සේවක කාර්යක්ෂමතාව වැඩිකර ගැනීමට සේවකයන් රඳවා ගැනීමට සේවක ආකර්ශනය ලබා ගැනීමට
ණයහිමියෝ	<ul style="list-style-type: none"> අඛණ්ඩ ව අවශ්‍ය අරමුදල් සම්පාදනය කර ගැනීමට අඩු පිරිවැයකින් අරමුදල් සම්පාදනය කර ගැනීමට
ගනුදෙනුකරුවෝ	<ul style="list-style-type: none"> අදාළ භාණ්ඩ හෝ සේවා සඳහා වෙළෙඳපොළ සුරක්ෂිත කර ගැනීමට පාරිභෝගික විශ්වාසය ගොඩනගා ගැනීමට ගනුදෙනුකරුවන්ගේ පක්ෂපාතිත්වය ඇති කර ගැනීමට

නිපුණතාවය 01 - 6 : ව්‍යාපාර කෙරෙහි බලපෑම් ඇති කරන ව්‍යාපාර පරිසරය වර්ග කරයි.


ඉගෙනුම් ඵල :

- ව්‍යාපාර පරිසරය හඳුන්වයි.
- ව්‍යාපාර පරිසරය අධ්‍යයනයෙන් ව්‍යාපාරිකයෙකුට ලැබෙන ප්‍රයෝජන ලැයිස්තුගත කරයි.
- ව්‍යාපාර පරිසරය වර්ග කරයි.
- ව්‍යාපාර කෙරෙහි බලපෑම් ඇති කරන විවිධ පරිසර බලවේග ලැයිස්තුගත කරයි.
- දෙන ලද ව්‍යාපාරයක අභ්‍යන්තර හා බාහිර පරිසර බලවේග සඳහා නිදසුන් දක්වයි.

විෂය සිද්ධාන්තය එක මිටකට :


- ව්‍යාපාර කටයුතු කෙරෙහි බලපෑම් ඇති කරන සාධක ක්‍රියාත්මක වන පරිසරය ව්‍යාපාර පරිසරය ලෙස හැඳින්විය හැකි ය.
- ව්‍යාපාර පරිසරය ප්‍රධාන වශයෙන් කොටස් දෙකකට වර්ග කළ හැකි ය.
 1. අභ්‍යන්තර පරිසරය
 2. බාහිර පරිසරය
- සංවිධානය තුළ සිටින එයට බලපෑම් කරන කණ්ඩායම් (Forces) හා තත්ත්ව (condition) ව්‍යාපාරයක අභ්‍යන්තර පරිසරය ලෙස හැඳින්වේ.
- ව්‍යාපාරයට බලපෑම් කරන ව්‍යාපාර ආයතනයට පිටතින් ඇති සියලු ම දේ බාහිර පරිසරය ලෙස හැඳින්වේ.
- ව්‍යාපාර බාහිර පරිසරයට අයත් ව්‍යාපාරයට බලපෑම් ඇති කරන සුවිශේෂී සංවිධාන හෝ කණ්ඩායම් ආසන්න පරිසරය ලෙස හැඳින්වේ.
- ව්‍යාපාරයක පුළුල් වටපිටාව සහ ඒ හා බැඳුණු බලපෑම් කරන කණ්ඩායම් සාර්ව පරිසරය හෙවත් පොදු පරිසරය ලෙස හඳුන්වයි.

ව්‍යාපාර පරිසර සාධක ගැලීම් සටහනකින් දැක්විය හැකි ය.



- ව්‍යාපාර පරිසරය අධ්‍යයනයෙන් ව්‍යාපාරිකයෙකුට පහත ප්‍රයෝජන අත් වේ.
 - ශක්තීන් හඳුනා ගැනීම
 - දුර්වලතා හඳුනා ගැනීම
 - ව්‍යාපාර අවස්ථා හඳුනා ගැනීම
 - තර්ජන හඳුනා ගැනීම

- ව්‍යාපාර පරිසරය වර්ග කිරීම පහත රූප සටහනින් ද පෙන්විය හැකි ය .



නිපුණතාවය 01 - 7 : ව්‍යාපාර අභ්‍යන්තර පරිසර බලවේග, ව්‍යාපාර කෙරෙහි ඇති කරන බලපෑම් විග්‍රහ කරයි.

ඉගෙනුම් එළ :

- ව්‍යාපාර කෙරෙහි බලපෑම් ඇති කරන අභ්‍යන්තර පරිසර බලවේග ලැයිස්තුගත කරයි.
- එක් එක් අභ්‍යන්තර පරිසර බලවේගය ආශ්‍රිත ශක්තීන් හා දුර්වලතා සඳහා නිදසුන් දක්වයි.
- ව්‍යාපාර අභ්‍යන්තර පරිසරයේ ශක්තීන් හා දුර්වලතා, ව්‍යාපාර කටයුතු කෙරෙහි බලපෑම් කරන ආකාරය තුලනාත්මක ව විග්‍රහ කරයි.
- ශක්තීන් ප්‍රයෝජනයට ගෙන ව්‍යාපාර සාර්ථක කර ගත හැකි ආකාරයත්, දුර්වලතා මගහරවා ගැනීමට ගත හැකි ක්‍රියාමාර්ගත් පැහැදිලි කරයි.

විෂය සිද්ධාන්ත එක මිටකට :

- ව්‍යාපාර අභ්‍යන්තර පරිසර සාධක ලෙස
 - අයිතිකරුවන්
 - කළමනාකරුවන්
 - සේවකයින්
 - සංවිධාන ම ය සංස්කෘතිය
 - සංවිධාන ව්‍යුහය
 - සම්පත්

යන පරිසර සාධක දැක්විය හැකි ය.

- ව්‍යාපාරයකට සම්පත් සැපයූ, නැතහොත් අරමුදල් ආයෝජනය කළ, ලාභ හෝ පාඩු විඳදරා ගන්නා පාර්ශ්වය අයිතිකරුවන් වේ.
- ව්‍යාපාරික සැලසුම් සකස් කිරීම හා තීරණ ගනු ලබන පාර්ශ්වය කළමනාකරුවන් වේ.
- ඉහළ කළමනාකරුවන් විසින් සකස් කරනු ලබන සැලසුම් හා ගනු ලබන තීරණ අනුව පහළ මට්ටම්වල අදාළ කාර්යයන්හි නිරත පාර්ශ්ව සේවකයින් වේ.
- ව්‍යාපාරයේ සිටින සියලු ම දෙනා අතර බෙදාහදා ගන්නා හා ඊළඟ පරම්පරාව වෙත පවරා දෙනු ලබන විශ්වාස, වටිනාකම්, ආකල්ප, ප්‍රතිමාන, පුරුදු, හැසිරීම් රටා සංවිධාන සංස්කෘතිය වේ.
- සංවිධානයේ අරමුණු පහසුවෙන් ලඟා කර ගැනීමට හැකි වන පරිදි, සංවිධානයේ කටයුතු සම්පත් හා අධිකාරිය බෙදී යන ආකාරය සංවිධාන ව්‍යුහය වේ.
- භාණ්ඩ හෝ සේවා නිපදවීම සඳහා යෙදවුම් ලෙස භාවිත කරන භූමිය, ශ්‍රමය, ප්‍රාග්ධනය, ව්‍යවසායකත්වය, කාලය, තොරතුරු හා දැනුම යනා දී සියල්ල සම්පත් වේ.

ඒ ඒ පරිසර බලවේගය හා බැඳුණු ශක්තීන් හා දුර්වලතා පහත ආකාරයට වගුවකින් දැක්විය හැකි ය.

පරිසර සාධකය	ශක්තීන්	දුර්වලතා
අයිතිකරුවන්	<ul style="list-style-type: none"> වැඩි සංඛ්‍යාවක් සිටීම ඔවුන්ගේ මූල්‍ය ශක්තිය වැඩි වීම ඔවුන්ගේ දැනුම හා පළපුරුද්ද වැඩි වීම 	<ul style="list-style-type: none"> සංඛ්‍යාත්මක ව කුඩා වීම මූල්‍ය ශක්තිය හීන වීම දැනුම හා කුසලතා අඩු වීම
කළමනාකරුවන්	<ul style="list-style-type: none"> පුහුණුව හා පළපුරුද්ද වැඩි වීම නිවැරදි තීරණ ගැනීමේ හැකියාව 	<ul style="list-style-type: none"> පුහුණුව හා පළපුරුද්ද අඩු වීම තීරණ ගැනීමට පසුබට වීම වැරදි තීරණ ගැනීම
සේවකයින්	<ul style="list-style-type: none"> දක්ෂ, පළපුරුද්ද සේවකයින් සිටීම විවිධ හැකියාවන්ගෙන් යුතු වීම යහපත් ආකල්ප දැරීම අභිප්‍රේරණය වූ සේවකයින් සිටීම 	<ul style="list-style-type: none"> නුපුහුණු සේවකයින් සිටීම වගකීමෙන් හා වගවීමෙන් තොර සේවකයින් සිටීම අයහපත් වැඩපුරුද්ද පැවතීම සෘණ ආකල්ප දැරීම අකාර්යක්ෂම සේවකයින් සිටීම
සංවිධාන ම ය සංස්කෘතිය	<ul style="list-style-type: none"> ධනාත්මක ඇගයීම් හා හර පද්ධතියක් පැවතීම ආවේනික, දියුණු වර්ගා ධර්ම හා පුරුද්ද පැවතීම 	<ul style="list-style-type: none"> මනා හර පද්ධති, වර්ගා ධර්ම පද්ධති ස්ථාපිත නො වීම ඉහළ අධීක්ෂණයක් නො තිබීම
සංවිධාන ව්‍යුහය	<ul style="list-style-type: none"> උචිත පරිදි වැඩ බෙදා දීම උචිත පරිදි සංවිධානය ගොඩනගා තිබීම 	<ul style="list-style-type: none"> භූමිකා අතර ගැටුම් ඇති වීම අංශ අතර මනා සම්බන්ධීකරණයක් නො වීම
සම්පත්	<ul style="list-style-type: none"> ප්‍රමාණාත්මක බව ගුණාත්මක බව 	<ul style="list-style-type: none"> යල් පනිත ලද සම්පත් තිබීම සම්පත් ඌනතාව ප්‍රමාණවත් සම්පත් නො තිබීම

නිපුණතාව 01 - 8 : ආසන්න පරිසර බලවේග ව්‍යාපාර කෙරෙහි ඇති කරන බලපෑම් විග්‍රහ කරයි

ඉගෙනුම් එළ :

- ව්‍යාපාර කෙරෙහි බලපෑම් ඇති කරන ආසන්න පරිසර බලවේග ලැයිස්තුගත කරයි.
- ආසන්න පරිසර බලවේග ආශ්‍රිත ව ඇති වන ව්‍යාපාර අවස්ථා ලැයිස්තුගත කරයි.
- ආසන්න පරිසර බලවේග ආශ්‍රිත ව ව්‍යාපාරවලට ඇති වන තර්ජන පෙන්වා දෙයි.
- කෝරාගත් ව්‍යාපාරයක ආසන්න පරිසර බලවේග, එම ව්‍යාපාරයට කරන බලපෑම් සඳහා නිදසුන් දක්වයි.
- ව්‍යාපාර අවස්ථා හඳුනාගෙන ඒවායින් ප්‍රයෝජන ගැනීමටත්, තර්ජනවලට මුහුණදීමටත් යෝජනා ඉදිරිපත් කරයි.

විෂය සිද්ධාන්ත එක මිටකට :

- ව්‍යාපාර ආසන්න පරිසර බලවේග පහත දැක්වේ.
 - ගනුදෙනුකරුවෝ (පාරිභෝගිකයෝ)
 - සැපයුම්කරුවෝ
 - තරගකරුවෝ
 - ආදේශන භාණ්ඩ නිපදවන්නෝ
 - වෙළෙඳපොළට පිවිසීමට අපේක්ෂා කරන නව ව්‍යාපාරිකයෝ
- ව්‍යාපාරයේ භාණ්ඩ හා සේවා මිලට ගන්නන්, පාරිභෝගිකයින් වේ.
- පාරිභෝගිකයින් දැනුවත් බව, පාරිභෝගිකයින්ගේ ආදායම යනා දී කරුණු සමහර ව්‍යාපාරවලට අවස්ථා උදා කරන අතර සමහර ව්‍යාපාරවලට තර්ජන ද ඇති කරයි.
- ව්‍යාපාරයකට අවශ්‍ය සම්පත් සපයන පුද්ගලයින් හා ආයතන සැපයුම්කරුවන් වේ.
- සැපයුම්කරුවන් කලට වේලාවට ගුණාත්මක ද්‍රව්‍ය සැපයීම හෝ නො සැපයීම, වට්ටම් ලැබීම හෝ නො ලැබීම යනා දී කරුණු ව්‍යාපාරවලට අවස්ථා මෙන් ම තර්ජන ද ඇති කරයි.
- ව්‍යාපාර ඉදිරිපත් කරන භාණ්ඩ හෝ සේවාවලට සමාන නිෂ්පාදිත ඉදිරිපත් කරන වෙනත් ව්‍යාපාර තරගකරුවන් වේ.
- නව තරගකරුවන් වෙළෙඳපොළට පැමිණීම, වෙළෙඳපොළේ සිටින තරගකරුවන් ඉවත් වීම, තරගකරුවන් ඔවුන්ගේ භාණ්ඩ හා සේවා සමග විවිධ පහසුකම් සැලසීම ව්‍යාපාරවලට අවස්ථා මෙන් ම තර්ජන ද උදා කරයි.
- ව්‍යාපාරය ඉදිරිපත් කරන භාණ්ඩය හෝ සේවාවට විකල්ප භාණ්ඩ හෝ සේවා ඉදිරිපත් කරන්නන් ආදේශන භාණ්ඩ නිපදවන්නන් වේ.
- ආදේශන භාණ්ඩ වෙළෙඳපොළේ බහුල වීම, ව්‍යාපාරයට තර්ජනයක් වන අතර එය වෙනත් ව්‍යාපාරික අවස්ථාවක් උදා කිරීමට ද හේතු වේ.
- වෙළෙඳපොළට පිවිසීමට අපේක්ෂාවෙන් සිටින්නන් ද පවතින ව්‍යාපාරයකට අවස්ථා හා තර්ජන ඇති කරයි.

නිපුණතාව 01 - 9 : සාර්ව පරිසර බලවේග ව්‍යාපාර කෙරෙහි ඇති කරන බලපෑම් විග්‍රහ කරයි.

ඉගෙනුම් එළ :

- ව්‍යාපාර කෙරෙහි බලපෑම් ඇති කරන සාර්ව පරිසර බලවේග ලැයිස්තුගත කරයි.
- එක් එක් සාර්ව පරිසර බලවේගය පැහැදිලි කරයි.
- එක් එක් සාර්ව පරිසර බලවේගය ව්‍යාපාරවලට ඇති වැදගත්කම පෙන්වා දෙයි.
- සාර්ව පරිසර බලවේග ව්‍යාපාර කෙරෙහි අති කරන බලපෑම් සඳහා නිදසුන් දක්වයි.
- සාර්ව පරිසර බලවේග, ආසන්න පරිසර බලවේග කෙරෙහි ඇති කරන බලපෑම් විග්‍රහ කරයි.
- සාර්ව පරිසර බලවේග අතර අන්තර් සම්බන්ධතාවක් පවතින බව නිදසුන් දක්වමින් පැහැදිලි කරයි.

විෂය සිද්ධාන්ත එක මිටකට :

- ව්‍යාපාරවලට බලපෑම් කරන සාර්ව පරිසර බලවේග පහත දැක්වෙන අයුරින් ලැයිස්තුගත කළ හැකි ය.
 - ආර්ථික පරිසරය
 - දේශපාලන පරිසරය
 - තෛතික පරිසරය
 - තාක්ෂණික පරිසරය
 - ප්‍රජා පරිසරය
 - ස්වාභාවික පරිසරය
 - සමාජීය හා සංස්කෘතික පරිසරය
 - ගෝලීය පරිසරය

- එක් එක් සාර්ව පරිසර බලවේගය ව්‍යාපාරවල පැවැත්මට බලපෑම් ඇති කරන ආකාරය පහත දැක්වේ.

දේශපාලන පරිසරය

රාජ්‍ය නියෝජිත ආයතන, පවතින රජයේ දේශපාලන ප්‍රතිපත්ති ව්‍යාපාරවලට බලපෑම් කරයි. නිදසුන් :

- රජයේ දේශපාලන දර්ශනය හා ප්‍රතිපත්ති
- විවෘත ආර්ථික ප්‍රතිපත්ති අනුගමනය කිරීම

එමගින් ඇති වන ව්‍යාපාර අවස්ථාවලින් ප්‍රයෝජන ගැනීමටත් තර්ජනවලට මුහුණදීමටත් ව්‍යාපාර උත්සාහ ගත යුතු ය.

තෛතික පරිසරය

රජයේ අණපනත් හා පනවන නීති රීති එම රටේ ව්‍යාපාර කෙරෙහි බලපෑම් කරයි.

නිදසුන් :

- පාරිභෝගික කටයුතු පිළිබඳ අධිකාරී පනත
- කම්කරු නීති රීති
- ශ්‍රී ලංකා ප්‍රමිති පනත

මෙම නීති රීති හා අණපනත්වලට අනුකූල ව ව්‍යාපාර කටයුතු පවත්වාගෙන යාමටත් එමගින් ඇතිවන අවස්ථා හා තර්ජනවලට මුහුණදීමටත් ව්‍යාපාර උත්සාහ ගත යුතු ය.

ආර්ථික පරිසරය

ව්‍යාපාරවල පැවැත්ම සඳහා ජනතාවගේ ක්‍රය ශක්තිය බලපාන අතර ව්‍යාපාර කටයුතු සඳහා දැරීමට සිදු වන පිරිවැය ද ආර්ථික සාධක මත රඳාපවතී.

නිදසුන් :

මිල උද්ධමනය, පොළී අනුපාතය, දළ ජාතික නිෂ්පාදිතය, සේවා නියුක්තිය, ජීවන වියදම, ආදායම බෙදියාමේ විෂමතාව, ඉතිරිකිරීම්, ආයෝජන

මෙම සාධක ව්‍යාපාර කෙරෙහි බලපෑම් කරන අතර ඉන් ඇති වන අවස්ථාවලින් ප්‍රයෝජන ගැනීමටත් තර්ජනවලට මුහුණ දීමටත් ව්‍යාපාර කටයුතු කළ යුතු ය.

සමාජ හා සංස්කෘතික පරිසරය

පුද්ගලයින් තුළ ඇති විශ්වාස, සමාජ සාරධර්ම යනාදිය සමාජ හා සංස්කෘතික පරිසරය තුළ අන්තර්ගත වේ.

නිදසුන් :

- පුද්ගලයින් තුළ පවත්නා විශ්වාස
- පුද්ගලයින් තුළ පවත්නා වටිනාකම්
- සිරිත් විරිත්
- සිතුවම් පැතුම්

- ආගමික විශ්වාස

මෙම සාධක ව්‍යාපාර කෙරෙහි බලපෑම් කරන අතර ඒවාට අනුගත වෙමින් ව්‍යාපාර කර ගෙන යාමට සිදු වේ.

තාක්ෂණික පරිසරය

සන්නිවේදන තාක්ෂණයේ ප්‍රවණතා සහ කෘෂිකාර්මික, කාර්මික, වෛද්‍ය හා අනෙකුත් ක්ෂේත්‍රවල සිදු වී ඇති තාක්ෂණික වෙනස්කම් තාක්ෂණික පරිසරයට අයත් වේ.

නිදසුන් :

- නව තාක්ෂණික සොයා ගැනීම්
- තාක්ෂණය සිග්‍රයෙන් වෙනස් වීම
- සන්නිවේදන තාක්ෂණයේ වෙනස් වීම්
- භාණ්ඩ යල් පැනීම

තාක්ෂණික පරිසරයේ වෙනස් වීම් හේතුවෙන් ඇති වන ව්‍යාපාර අවස්ථාවලින් ප්‍රයෝජන ගැනීමටත් තර්ජනවලට මුහුණ දීමටත් ව්‍යාපාර උත්සාහ ගත යුතු ය.

ප්‍රජා පරිසරය

ව්‍යාපාර සමග සම්බන්ධ වන ප්‍රධාන ම සාධකය ජනගහනයයි. එනම් වෙළෙඳපොළ සමන්විත වන්නේ පුද්ගලයන්ගෙනි.

නිදසුන් :

- ජනගහනයේ ප්‍රමාණය
- ජනගහන වර්ධන අනුපාතය
- ස්ත්‍රී /පුරුෂභාවය
- වයස් ව්‍යුහය

ප්‍රජා පරිසරයේ ඇති වන ව්‍යාපාර අවස්ථාවලින් ප්‍රයෝජන ගැනීමටත් තර්ජනවලට මුහුණ දීමටත් ව්‍යාපාර උත්සාහ කළ යුතු ය.

ස්වභාවික පරිසරය

ස්වභාවික සම්පත්වලට සිදු වන හානිදායක තත්ත්ව ගැන අද ගෝලීය වශයෙන් අවධානය යොමු වෙමින් පවතී. ලොවේ බොහෝ රටවල ව්‍යාපාර කටයුතු නිසා වාතය, ජලය සහ පස දූෂණයට ලක් ව ඇත. ස්වභාවික පරිසරයේ යහපත් තත්ත්ව ඇති කරමින් ව්‍යාපාර කටයුතු වලට යොමු වීම පිළිබඳ ව නීතිරීති ද පනවා තිබේ.

ස්වභාවික පරිසරයේ ඇති වන වෙනස්කම් ව්‍යාපාර කටයුතු කෙරෙහි බලපෑම් ඇති කරයි.

නිදසුන් :

- ස්වභාවික සම්පත් සොයා ගැනීම
- කාලගුණික හා දේශගුණික වෙනස්වීම්
- භූමියේ පිහිටීම
- ස්වභාවික විපත්

ස්වභාවික පරිසරයේ ඇති වන ව්‍යාපාරික අවස්ථාවලින් ප්‍රයෝජන ගැනීමටත් තර්ජනවලට මුහුණ දීමටත් ව්‍යාපාරිකයා උත්සාහ ගත යුතු ය.

ගෝලීය පරිසරය

ගෝලීයකරණය හේතුවෙන් රටවල් අතර භාණ්ඩ හා සේවා හවු මාරු වීමට වැඩි අවස්ථාවක් සැලසී තිබේ. එසේ ම පුද්ගලයින්ගේ සංස්කෘතිය ද වෙනසකට ලක් ව තිබේ. මේ නිසා විවිධ භාණ්ඩ හා සේවා ලෝක වෙළෙඳපොළට එක් වී ඇත. දැඩි තරගකාරිත්වයක් ද දක්නට ලැබේ.

නිදසුන් :

- වෙළෙඳ ගිවිසුම් ඇති වීම
- වෙළෙඳ හවුල් ඇති වීම
- ලෝක සංවිධාන බිහි වීම
- අන්තර්ජාතික වශයෙන් නීති රීති ඇති කිරීම

ගෝලීය පරිසරය තුළින් ඇති වන ව්‍යාපාර අවස්ථාවලින් ප්‍රයෝජන ගැනීමටත් තර්ජනවලට මුහුණ දීමටත් ව්‍යාපාරිකයා උත්සාහ ගත යුතු ය.

- සාර්ව පරිසර බලවේග ව්‍යාපාර කෙරෙහි ඇති කරන බලපෑම නිදසුන් කිහිපයක් ඇසුරෙන් පහත පරිදි පැහැදිලි කළ හැකි ය.
 - ප්‍රජා පරිසරය යටතේ ජනගහනය වැඩි වීම නිසා භාණ්ඩ හා සේවා සඳහා ඇති ඉල්ලුම වැඩි වීමෙන් ව්‍යාපාරවලට අවස්ථාව උදා වේ.
 - එසේ ම ජනගහනය අඩු වීම නිසා භාණ්ඩ හා සේවා සඳහා ඇති ඉල්ලුම පහළ යාමෙන් ව්‍යාපාරවලට තර්ජන මතු වේ.
 - ආර්ථික පරිසරය යටතේ පොළී අනුපාතය අඩු වීම නිසා ණය ගැනීම් වැඩි වී ව්‍යාපාර අවස්ථා උදාවේ. එසේ ම පොළී අනුපාතය වැඩි වීමෙන් ණය ගැනීම් සීමා වන අතර ව්‍යාපාරවලට තර්ජනවලට මුහුණ දීමට සිදු වේ.
 - දේශපාලන හා තෙතික පරිසරය යටතේ ව්‍යාපාරිකයින්ට හිතකර නීති රීති පැනවීමෙන් ව්‍යාපාර අවස්ථා උදා වන අතර ව්‍යාපාරිකයන්ට අහිතකර නීති රීති පැනවීමෙන් ව්‍යාපාරවලට තර්ජනවලට මුහුණ දීමට සිදු වේ.
- බොහෝ විට සාර්ව පරිසර බලවේග, ආසන්න පරිසර බලවේග කෙරෙහි බලපෑම් ඇති කිරීම තුළින් ව්‍යාපාර කෙරෙහි අවස්ථා හෝ තර්ජන මතු කරයි.

නිදසුන් ලෙස,

 - භාණ්ඩ හා සේවාවල මිල මට්ටම වැඩි වීම නිසා සැපයුම්කරුවන් සපයන භාණ්ඩ හා සේවාවල මිල ද වැඩි වේ.
 - එසේ ම වැටුප් මට්ටම වැඩි වීම නිසා ආසන්න පරිසර බලවේගයක් වන ගනුදෙනුකරුවන්ගේ (පාරිභෝගිකයින්ගේ) ආදායම වැඩි වී භාණ්ඩ හා සේවාවලට ඇති ඉල්ලුම වැඩි වේ.
- එක් එක් සාර්ව පරිසර බලවේග අතර ද අන්තර් සම්බන්ධතාවයක් පවතින බව පහත නිදසුන්වලින් පැහැදිලි වේ.
- මැණික් ඉල්ලුම් ස්වාභාවික පරිසරයට අයත් වේ. නමුත් එය ව්‍යාපාර කටයුත්තක් බවට පත් කිරීමේ දී නීතියේ අවසරය ලබා ගැනීමට අවශ්‍ය වේ.
- වාණිජ බැංකු විසින් ගනුදෙනුකරුවන්ගේ පහසුව සඳහා නවීන තාක්ෂණික උපකරණයක් වන ටෙලර් යන්ත්‍රක් සවි කිරීමේ දී මහ බැංකුවේ අවසරය ලබා ගැනීම අවශ්‍ය වේ.
- මේ අනුව සාර්ව පරිසර බලවේග වෙන් වෙන් ව විස්තර කළ ද මේවා අතර අන්තර් සම්බන්ධතාවක් පවතින බව පැහැදිලි වේ.